

ትሕዝቶ

ዓምዲ ጸሎት

ጸሎት እንታይ እዩ ፡.....2

ዓምዲ ቃል - አምላክ

እግዚአብሔር ሓድሽ ነገር ይገብር.....3

ዓምዲ ሕቶን መልስን

ብዙሓት አንስቲ5

ዓምዲ ቤተ ክርስቲያን

ጓሶት7

ዓምዲ አነን ቤይን

አይትምረርወን.....9

ዓምዲ ምስክርነት

ሕርይቲ ገብረመድህን.....11

ሲልቨስተር ስታሎን-Rambo-.....13

መጻሕፍት

ሰላም ካብ እግዚአብሔር አበኛን ካብ ጐይታና የሱስ ክርስቶስን ምስክትኩም ይኹን። እቲ ብመንፈሳዊ በረኸት ክባርኸና ፍቓዱ ዝኾነ አበና፡ ብሩኽ ይኹን።

ፍቱዋት ሻሎማውያን፡ ርሑስ ሓድሽ ዓመት 2017፡ ዓመተ ምንቕቓሕን ወንጌልን መዝሙርን፡ እፎይ እንብሉሉ ዓመት ኪኸነልና፡ ጸሎትናን ምንዮትናን እዩ።

ሕጂ ኸኣ ከም ወትሩ፡ ብቐልል ዝበለ፡ ንምርዳኡ ብዘየሸግር አበሃህላ እናተጠቐመት፡ መጽሄት ሻሎም እተፈላለየ መንፈሳዊ መዳዲ ሒዛ ቐሪባትልና አላ።

ከንጽሕፍ ስለ ዘለና ጥራይ ዘይኮነስ፡ አብዚ ጊዜ ቃል አምላክ አብ ኩሉ ንምብጻሕ፡ ንምጽንናዕ ዝኸውን ጽሑፋት፡ ናብ ጸሎት ዘምርሕ ትሕዝቶ፡ ንጽቡቕ ሓዳር ክህልወና ዝሕግዙ ሓሳባት፡ ንኣገልገልቲ ዝኸውን ኣገዳሲ ምህር፡ ምስክርነትን፡ እዩ ዓላማ ሻሎም።

እምበኣር አሕዋትዮ፡ ምእንቲ ኸይንጠፍእ፡ ናብቲ ዝብሃለና ኣዚና ኸነቐልብ፡ ጐይታ ይርድኣና። ነዚ ጽሑፍ ኣንቢብና እንተ ተባሪኽናሉ፡ ካልኣት ውን ምእንቲ ክባረኹሉ፡ ፍቓድኩም እንተኾይኑ እንተወሓደ ናብ ሓደ ሰብ ከነመሓላልፎ ንምሕጸነኩም።

አእዳውኩም ኣልዕሉ በረኸት አምላክ ከኣ ተቐበሉ፡

- እግዚአብሔር ብመዓልቲ ጸበባ ይስማዕኩም
- ካብ መቐደስ ረዲኤት ይስደደልኩም
- ነቲ ልብኹም ዝምነዮ ይሃብኩም
- ንኹሉ ልማኖኹም ይፈጽም
- ገጹ የብርሃልኩም፡ ሰላም ይሃብኩም
- ንምኽርኹም ዘበለ ይፈጽም።

አሜን !

ጸሎት እንታይ እዩ፡

ተመክሮ ሰለስተ ሰባት

ጸሎት እንታይ ማለት እዩ፡ ጸሎት ምስ ኣምላኽ ምዝርራብ እዩ። “ብጸሎት ገና ኸዛረብ ከሎኹ” ዳን.9፡21። ኣብ መጽሓፍ ቅዱስ ኣብ ሰለስተ ምዕራፋት ማለት መጽሓፍ እዝራ 9፡ ነህምያ 9፡ ዳንኤል 9፡ ናይ ንስሓ ምዕራፋት እየን። ኣብዚ ሰለስተኡ ምዕራፋት እዞም ሰለስተ ናይ ኣምላኽ ሰባት ብዛዕባ ሓጢአቶምን ሓጢአት ህዝቦምን ብጸሎት ገጸም ናብ እግዚአብሄር መሊሶም፡ ንሳቶም ዘይገበርዎ ሓጢአት ግናኹ ንገዛእ ርእሶም ውን ሓጢአተኛታት ከምዝኹኑ እናተሓመኑ ዝጸለይዎ ጸሎት፡ እዩ ሓዙ ዘሎ። ጸሎት እንታይ እዩ ንዝብል ድማ ኣብዚ ምዕራፋት ብሰፊሖ ብተግባር ተገሊጹ ንርእዮ። ንእምነት ዳንኤል እንተወሰደና ዳን.9፡20-21 ‘ከዛረብ፡ ከጽሊ፡ ሓጢአተይን ሓጢአት ህዝቦይ እስራኤልን ከናዘዝ ከሎኹ፡ ስለ እታ ቅድስቲ ደብሪ ኣምላኽይ ኣብ ቅድሚ እግዚአብሄር ኣምላኽይ ምህለላይ ከቐርብ ከሎኹ፡ ብጸሎት ገና ኸዛረብ ከሎኹ...’፡ ብእተሰብረ ልቢ፡ ብትሕትና፡ ሓንሳብውን ትኹን ናይ ድፍረት ቃል ከየውጽኤ ከጽሊ፡ ምስ ኣምላኽ ከዘራረብ፡ ንርእዮ።

“እግዚአብሄር ኣምላኽና ብዝገበር ዘበለ ኹሉ ግብሩ ጻድቕ እዩ” ዳን.9፡14። ምንም እኳ እዚ ኣብ ላዕሊ ዝተጠቐሰ ምዕራፋት ናይ ንስሓ ጸሎት ዝሓዘ ‘ተኹን ግናኹ ጸሎት እንታይ ማለት ምዃኑን ከመይ ጌርና ኣብ ቅድሚ እግዚአብሄር ከንቀርብ ከም ዘሎናን ብዝግባእ ይምህረና እዩ።

ናይዞም ሰለስተ ሰባት ታሪኽ ምስ ንርኢ፡ ሰለስተኡም ብጽድቂ ዝተመስከረሎም እዮም፡ ንኣብነት ዳንኤል ብምግባሊ ናይ ንጉስ ከይረከስ ዝሕልን - ካብ ጮማ ናይ ንጉስ ምስ ሓጢአት - ጥረምረ ምስ ጽድቂ ዝመርጽ ጽኑዕ ሰብ እዩ፡ ነይሩ። ኣቦታቶም ብዝገበርዎ ሓጢአት ግና ናብ ምርኮ ምስ መጹ ንገዛእ ርእሶም ካብቲ ሓጢአት ኣቦታቶም ሓራ ከገበርዎ ኣይፈተኑን። ንሕናን ኣቦታትናን በደልና፡ እናበሉ እዮም ዝጸለዩ። ብጽድቂ ዝመላለሱ ከነሶም እኳ ጸሎቶምሲ ስለ ምሕረቱ ከሰምዖም እዩ ዚብል “እቲ ኣብ ቅድሜኻ እንቐርቦ ዘሎና ምህለላስ ስለ ብዝሒ ምሕረትካ ኢና እምበር፡ ስለ ጽድቅና ኣይኩናን እሞ፡ ዎ ኣምላኽይ፡ እዝንኻ ኣድንን ሰማዕ ከኣ፡ ኣዲንትኻ ቛሕ ኣብል እሞ ምዕናውናን ነታ ብስምካ እተሰምየት ከተማን ጠምት።” ኣቤት ትሕትና! ከመይ ዝበለ

ስቡርን ቅጥቁጥን ልቢ’ዩ ዘለዎም፤ እምበኣር ጸሎት እንታይ ምዃኑ ንርኡ፡-

1. ዓንዲ - ቤተ ክርስቲያን እዩ።

ከምቲ ቤት ብዓንዲ ዝቐውም ቤተ ክርስቲያን ውን ብጸሎት እያ እትቐውም። ጸሎት እስትንፋስ ክርስቲያን እዩ፡ ቤተ ክርስቲያን ድማ ብጸሎት እያ እትህነጽ። ብዓል እኒ እዝራ፡ ነህምያ፡ ዳንኤልን ዓንዲ ህዝቦምን ሃገሮምን እዮም ዝነበሩ። ጸሎቶም ሰማያት ጨንዲሑ ኣብ ኣርያም ይበጽሕ።

2. ዓንዲ - ሕቕ ክርስቲያን እዩ

ዓንዲ - ሕቕ ንርእሲ ምስ ኩሉ መሓውር ዘገጣጥም እዩ፡ ካብ ርእሲ መልእኽቲ ተቐቢሉ ናብ ኩሉ መሓውር የመሓልፍ። ጸሎት ውን ንሓደ ኣማኒ ዓንዲ ሕቕኡ እዩ። ናብቲ ርእሲ ማሕበሩ ዝኹን ክርስቶስ ከጠብቐን ከሰምዕን ከምኡ ውን ኣብዚ ምድሪ ብርዝነት ከመላለስን የኽእሎ።

ስለዚ ብጸሎት ምስ ኣምላኽ ንዘራረብ፡ ኣብ ቤተ ክርስቲያን ይኹን፡ ኣብ ሃገር ብንርእዮ ዘይጽቡቕ ነገር ንብክይ ንጸሊ። ከምቲ መዝ.126፡5 “ብንብዓት ዚዘርኡ ብእልልታ ይዓጽዱ” ዝብል፡ ቅዱሳን ኣሕዋተይ ንብዓት ልክዕ ከም ዘርኢ ስርናይ፡ ዘርኢ መሸላ፡ ሰማያዊ ዘርኢ እዩ። ሎሚ ብንብዓት ንዝራእ ጽባሕ ብእልልታ ከንዓጽድ ኢና።

ኣብ ኢሲ.66፡11 “ኣቱም ዝሓዘንኩምላ ኹላትኩም፡ ተሓጺስኩም ምስኣ እልል በሉ።” ይብለና። ሎሚ ስለ ምድርና ዝሓዘነ መን እዩ፤ ዘሓዘነ እንተሎ፡ ምስኣ ድማ እልል ክብል እዩ፤ እቲ ዘይሓዘነ ግና ኣብ ናታ ሓገስ እልል ክብል ኣይከኸልን እዩ። ነዚ ጊዜ እዚ ከንሰግሮ እንተኾይንና፡ ብትሕትና ተመሊእና ገጽ እግዚአብሄር ብምድላይ፡ ከምቲ ኣብ ሰማይ ዝኹን ፍቓዱ ኣብ ምድርና ድማ ከኸውን እናጸለና፡ ምስኡ ድማ እወ ነዚ ጊዜ ከንሰግሮ እንተኾይንና ብምስጋና ኢና ከንሰግሮ ዝክኣል። በዚ ውን ተመስገን፡ እናበልና ምስጋናና ብቓላት ከናፍርና ነቐርብ። ብምስጋና ዘይሰገር ነገር የለን እሞ፡ ቃላት ምምራር ሓዲግና፡ ብምስጋና ልማኖናን ምህለላናን ከነቐርብ ካብና ይድለ። ክብሪ ኹሉ ንእግዚአብሄር ይኹን፡ ጐይታ ጸጋኡ የብዝሓልና፡ ኣምላኽ ይባርኽኩምን ይሓልኹምን። 

“ክርስትያን፡ 75% ከጽሊ፡ 25% ከዛረብ ይግብኡ።” ፓስተር ተወልደ ሓየሎም.

እግዚአብሔር “ሐድሽ” ነገር ይገብር

እግዚአብሔር ኩል ጊዜ ሐድሽ እዩ፡ ሐድሽ ነገር ከአ ይገብር። ኣብ እግዚአብሔር ምእራግ ዝበሃል ነገር የለን፡ ኣብ ጌዳታ ኩሉ ነገር ሐድሽ እዩ። ስለዚ እዩ ኸአ ኣብ ጸጽባሕ ብምሕዳስ ሓሳብና ከንመላለስ ዝደልየና። ንብዘሎ ህይወትና ከአ ሐድሽ ጌርዎ፡ “ስለዚ ሓደ እኳ ብክርስቶስ እንተ ኣልዩ፡ ንሱ ሐድሽ ፍጥረት እዩ፡ እቲ ብሉይ ሓሊፉ፡ እንሆ፡ ኩሉ ሐድሽ ኩይኑ” ይብላና (1ቈረ.5:17)። ንሕና ብክርስቶስ ዘሎና ሰባት፡ ኩሉ ሳዕ ብዝተሓደሰ ሰብን፡ ብዝተሓደሰ መንፈስን፡ ከንመላለስ ኢና ተጸዊዕና። ጌዳታ፡ ንድኹም ሓይሊ፡ ንስኑፍ ብርታዕ፡ ዝውስኽ እምበር፡ ድኹማት ከንከውን ኣይደልን እዩ። ሓይልና ዝተሓደሰ ከኸውን እዩ ዝደልየና፡ “ንድሌትኪ ብጽቡቕ ነገር ዜጽግብ እዩ፡ ንእስነትኪውን ከም ንስሪ ትሕደስ።” (መዝ.103:5)። እግዚአብሔር ኣብ ቃል ኣምላኽ ብዙሕ ሐድሽ ነገር ከገብር ኢና እንርኢ፡ ሓደ ካብቲ ኣምላኽ ጥራይ ዝገብር ነገር እንተሎ፡ ኩሉ ሳዕ ሐድሽ ነገር ምግባር እዩ። እምበኣር ገለ ካብቲ ኣምላኽ ዝገብር ሐድሽ ነገራት፡-

(1) ሐድሽ መንፈስ።

“ብትእዛዛተይ ምእንቲ ኺመላለሱ፡ ንፍርደይ ከአ ኪሕልዉ ኪገብርዎን፡ ሓደ ልቢ ኺህበም፡ ሐድሽ መንፈስ ድማ ኣብ ውሽጥኹም ከሕድረልኩም እዩ። ካብ ስጋኦም ናይ እምኒ ልቢ ኸውጽእ፡ ናይ ስጋ ልቢውን ከህበኩም እዩ። ንሳቶም ህዝቢይ ኪኹኑ እዮም፡ ኣነውን ኣምላኽም ከኸውን እዩ።” (ህዝ.11:19-20)።

ህዝቢ እስራኤል፡ ነቲ ዝነበሮም መንፈስ ኣጥፊኦም ስለዝነበሩ፡ ሐድሽ መንፈስ ኣድለዮም። እዚ መንፈስ ከአ ካልእ ሰብ ገይሩ፡ ብፍቓድ ኣምላኽ ዘመላልስ እዩ። ሓጢአት ክትለማመድን፡ ናብ ዓለም ዝወስድ መገዱ ክትምነ ከሎኻ፡

ዘበርታዕን ናብ መገዱ ኣምላኽ ዝመልስን ሐድሽ መንፈስ፡ የድልየና። ዳዊት ምስ ሓጥኦ፤ “ዎ ኣምላኽ፡ ጽሩይ ልቢ ፍጠረላይ፡ ጽኑዕ መንፈስ ከአ ኣብ ውሽጢይ ሐድስ” ኢሉ (መዝ.51:10)።

ሃዋርያ ጳውሎስ ንሰብ ኤፌሶን ዝጸለየሎም ጸሎት “ብመንፈሱ ኣብቲ ናይ ውሽጢ ሰብ ብሓይሊ ምእንቲ ኸትብርታዕ፡ ከምቲ ሃብቲ ኸብሩ ኺህበኩም እጽሊ ኣሎኹ”። (ኤፌ.3:16)።

ሎሚ ኣብዚ ዓለማውነት ዝበዝሖን ክፉእን ጊዜ፡ እዚ ዝሕድስ መንፈስ ኣብ ጸጽባሕ የድልየና ኣሎ እሞ፡ ብመንፈስ ቅዱስ ከንሕደስ ከንጽልን ገጽ እግዚአብሔር ከንደልን የድልየና ኣሎ።

(2) ሐድሽ ልቢ።

“ነቲ ዝገሃስኩምዎ ግህሰት ካብኹም ደርብዩ፡ ሐድሽ ልብን ሐድሽ መንፈስን ድማ ግበሩ። ኣቱም ቤት እስራኤል፡ ስለምንታይ እትሞቱ፡ ኣነስ ሞት ሓደ እኳ ኣይፈቱን እየ እሞ፡ ተመለሱ ብህይወት ከአ ንበሩ፡ ይብል እግዚአብሔር ኣምላኽ”። (ህዝ.18:31)።

ልቢ ምንጪ ህይወት እዩ፡ ዘይተሓደሰ ልቢ ኸአ ንኣምላኽ ዘስምር ህይወት ክህልዎ ኣይክእልን እዩ። ልዕሊ ኹሉ ከንሕልዎ ዘሎና ከአ ልብና እዩ። ብዘይ ተመቐለ ልቢ ናብ ኣምላኽ ከንቀርብ ይግብኣና። ሎሚ ጠንቂ እዚ ኹሉ ምጭኽኻንን ምጥልላምን ምቅትታልን ምፍታሕን፡ ብስሪ ትሪ ልቢ እዩ። ብፍላይ ‘ትዕቢት’፡ ምንጭ ልቢ እዩ። “ብልብኻ፡ ሓይለይን ጽንዓት ኢደይን እዚ ኹሉ ሃብቲ ደለበለይ፡ ከይትብል” (ዘዳ.8:17)። እምበኣር ኣብዚ ካብ ኣምላኽ ዝረሓቐ ብልቡ፡ ኣምላኽ ኣየድልንዩ፡ ዝብል ወለዶ፡ ልቢ ኣምላኽ ክህልወና፡ እዚ ሐድሽ ልቢ ኣባና ክግለጽ፡ ጸሎት የድሊ።

(3) ሐድሽ ህይወት

“ነቲ ቐደም እተመላለስኩምሉ፡ ብትምኒት ስሕተት ዚጠፍእ ኣረጊት ሰብ ቀንጢጥኩም፡ በቲ ናይ ኣእምሮኹም መንፈስ ክትሕደሱ እሞ፡ እቲ ብናይ ሓቂ ጽድቅን ቅድስናን ብመልክዕ ኣምላኽ እተፈጥረ ሐድሽ ሰብ ልበሱ።” (ኤፌ.4፡23-24)።

ኣምላኽ ብክርስቶስ የሱስ ገይሩ፡ ክንመላለሰሉ ዝጸናሕና ሓዲግና ብመገዲ ክርስቶስ ክንመላለስ ብእኡ ሐድሽ ህይወት ሂቡ፡ ሓደስቲ ገይሩና። ኣምላኽ ንኣና ዝሓስበ ኩልሳዕ ሐድሽን ብሉጽን ህይወት እዩ። እዚ ህይወት’ዚ ምስ ትርፉ እዩ፡ ማለት ሓንሳብ ረኺበዮ ዘብቅዕ ዘይኩነ፡ ሓሓድሽ ነገር ዘለዎ ህይወት እዩ። ሓዲ ሐድሽ ነገር ምስ ረኽብካ፡ ብእኡ ኣየብቅዕንዩ፡ ካልእ ሐድሽ ነገር ከኣ መሊሱ የለማምደካ። ስለዚ እቲ ህይወት’ቲ፡ ኣይምኖን እዩ። ኩሉ ክፋእ ካብ ሰይጣን እዩ፡ ኩሉ ጽቡቕን ምሉእን ከኣ ካብ ኣምላኽ እዩ። ናይ ሰይጣን ክፋእ ኣይወዳእን እዩ፡ ናይ እግዚአብሔር ጽቡቕ ውን ኣይወዳእን እዩ። ስለዚ ንሕና ሎሚ፡ ከምቲ ቀደም እተመላለስናዮ ዘይኩነ፡ ከምቲ ክርስቶስ እተመላለሰ ናይ ቅድስና ህይወት ክህልወና ንድለ። ብሐድሽ መንፈስ፡ ብሐድሽ ልቢ፡ ብሐድሽ ህይወት፡ ንመላለስ። ጐይታ ሐድሽ ነገር ግበር ኣብ ህይወተይ፡ ኢልና ምጽላይ የድልየና ኣሎ። “ብሉጽ ከዳን ኣምጺእኩም ክደንዎ፡ ቀለቤት ኣብ ኣጸብዑ፡ ኣሳእንውን ኣብ ኣእጋሩ ኣእትዉሉ።” (ሉቃ.15፡22, ገላ.6፡15, እብ.10፡20, 1ቈረ.5፡7)።

(4) ሐድሽ ኪዳን

“ጽዋእ ኣልዒሉ ኣመስጊኑ ድማ ከምዚ እናበለ ሃቦም፡ እዚ ምእንቲ ብዙሓት ንሕድገት ሓጢአት ዚፈስስ ዘሎ ናይ ሐድሽ ኪዳን ደመይ እዩ እሞ፡ ካብዚ ኩልኹም ስተዩ።” (ማቴ.26፡28)።

ኣምላኽ ብሉጽን ሐድሽን ምግባር ባህሪኡ ስለዝኾነ፡ ብደም የሱስ ገይሩ ሐድሽ ኪዳን ሃበና። ኪዳኑ ምእንቲ ክህበና ከኣ ካብቲ ደሙ ኩልና ክንሰቲ ይግብኣና። ነቲ ደም ክንወስዶ ከሎና፡ ንሱ ብክርስቶስ የሱስ ገይሩ፡ በቲ ንሱ ዝሃበና ጸጋ ህይወት፡ ብደም የሱስ ከም እተቐበልና፡ ክንኣምን

ይግብኣና። ኪዳን ዘበለ ብደም እዩ ዝጸንዕ፡ እዚ ብክርስቶስ ዝተቐበልናዮ ኪዳን ከኣ ብደም እዩ ጸኒዑ እሞ፡ እዚ ኪዳን እዚ ብሉጽ ምዃኑ ንረዳእ። ነዚ ሐድሽ ኪዳን ኣገልገልቲ ክንከውን ከኣ ኣኽኢሉና እዩ። “ንሱ ኸኣ ንናይ መንፈስ እምበር፡ ንናይ ፍዴል ዘይኩነ ኣገልገልቲ ሐድሽ ኪዳን ክንከውን ከኣልቲ ገበረና።” (2ቈረ.3፡6)።

(5) ሐድሽ ቋንቋ

“ኩሎም ድማ መንፈስ ቅዱስ መልአም፡ መንፈስ ቅዱስ ኪዛረቡ ኽም ዝሃቦምውን ብኻልእ ቋንቋታት ኪዛረቡ ጀመሩ።” (ግብ.2፡4)።

እግዚአብሔር ኣብ ጸጽባሕ፡ ከምቲ ምሽት ኩነ ብጊሓትውን ኩነ፡ ዝብል ኣብ ህይወትና ውን ሐድሽ ነገር እዩ ዝገብር። ቋንቋናን ኣጸላልያናን ሐድሽ ይገብር። ነዚ መንፈስ ቅዱስ ዝህበና ቋንቋ ከምዘየድሊ ክንሪኣ የብልናን፡ ወይ ዕሽሽ ክንብሎ የብልናን፡ ምኽንያቱ መንፈስ ቅዱስ እዩ ሂቡና። ኣብ ህይወትና ከኣ ብዙሕ ምግላጽ እናምጽእ፡ ዝሃንጸና እዩ እሞ፡ መመሊሱ ብሐድሽ ቋንቋኡ ክመልኣና ሃረር ክንብል ይግብኣና። “ቋንቋታት ዚዛረብ ንርእሱ ይሃንጽ” (1ቈረ.14፡4)። ምትርጓም ክወሃበና’ውን ክንጽሊ የድልየና።

(6) ሐድሽ ስም

“እዝኒ ዘላቶ እቲ መንፈስ ንማሕበራት ዚብለን ዘሎ ይስማዕ። ነቲ ዝስዕር ካብቲ ሰዉር ማና ኽህቦ እዩ፡ ጸዕዳ እምኒ ድማ፡ ብዘይ እቲ እተቐበለሰ ሓዲ እኳ ዘይፈልግ ኣብታ እምኒ እቲኣ እተጸሕፈ ሐድሽ ስም ክህቦ እዩ።” (ራእ.2፡17)።

ማሕበር ጴርጋሞስ ብብዙሕ መከራ ዝተፈተኑ እኳ እንተኾኑ፡ ንስም ክርስቶስ ግና ኣጽኒዖም ሓዞም፡ ክሳብ ብሞት ተፈቲኖም፡ ግና ኣይከሓድዎን። ስለዚ ኸኣ ሐድሽ ስም ክወሃቦም ተስፋ ተዋህቦም። ሎሚ ክሳብ ሞት እሙናት እንተኾንና፡ ሐድሽ ስም ክወሃበና እዩ። ኣብ ሰማይ ኩሉ ነገርና ሐድሽ ክኸውን እዩ፡ ስምናውን ብምድራዊ ስም ዘይኩነ፡ ሐድሽ ስም ክወሃበና እዩ። እንታይ ዝብል ምዃኑ ግን ሕጂ ክንፈልጦ ኣይንኽእልን ኢና።



(7) ሐድሽ ሰማይን ሐዳስ ምድርን ሐዳስ የሩሳሌምን።

“እቲ ቐዳማይ ሰማይን እታ ቐዳመይቲ ምድርን ሓሊፎም፡ ባሕሪውን ደጊምሲ የልቦን እሞ፡ ሐድሽ ሰማይን ሐዳስ ምድርን ርኤኹ። እታ ቅድስቲ ኸተማ፡ እታ ሐዳስ የሩሳሌም፡ ንመርዓዊኣ ኢላ ኸም እተሰለመት መርዓት ተዳልዖ፡ ካብ ሰማይ ካብ ኣምላኽ ከትወርድ ከላ ርኤኹ።” (ራእ.21:1-2)።

ከምዚ ሕጂ እንርእዮ ዘሎና ዘይኮነ፡ ካልእ ሐድሽ ሰማይ ከንርኢ ኢና። እቲ ሰማይ በዚ ናይ ዓለም ቋንቋ ከንገልጽ ኣይንኽእልን ኢና። እግዚአብሄር ካልእ ሐድሽ ሰማይ ከገብር እዩ። እዚ ናይ ሕጂ ሰማይ፡ ኣጋንንቲ ዝርከብዎ እዩ፡ እቲ ሐድሽ ሰማይ ግና ኣጋንንቲ የብሉን። ኣብኡ ሰይጣን የልቦን፡ ኣብኡ መናፍስቲ የልቦን። ኣብኡ ካልእ ሐድሽ ሰማይን ሐድሽ ኣየርን እዩ ዘሎ።

ኣብኡ ሐዳስ ምድሪ እያ ዘላ፡ እዛ ናይ ሕጂ ምድሪ ኣይከትህሉን እያ። እታ ሐዳስ ምድሪ፡ ሞት የብላን፡ ሓዘን የብላን፡ ጫውጫው ወይ ጸዕሪ የብላን። እታ ሐዳስ ምድሪ ምጉዳል የብላን፡ ምስኣን የብላን፡ ጭንቂ የብላን፡ ምእሳር የብላን፡ ሕማም የብላን፡ መርገም የብላን። እቶም ናይ ጌይታ ዝኾንና ንዘለኣለመ ኣለም ኪንግስ ኢና። ብኣንጻሩ፡ ኣብቲ ናይቲ ገንሽል መጽሓፍ ህይወት ሰሞም ዘይተረኽበ፡ ገለ ርኽሰት ወይስ እቲ ዜፈንፍንን ሓሶትን ዚገብሩ ናብኣ ከቶ ኣይኪኣትዉን እዮም። ግዲኦም ኣብቲ ብሓውን ዲንን ዚነድድ ቀላይ እዩ፡ እዚ እቲ ኻልኣይ ሞት እዩ። ስለዚ ካብዚ ንዘለኣለም ዝነድድ ቀላይ ንምድሓን ነፍሳት፡ ሎሚ ወንጌል ክርስቶስ ዕድል ብዝረኽብናሉ፡ ድሉዎት ብምጽናሕ፡ ንንገር።

ኣብ መወዳእታ ዝኸውን ሐድሽ ነገር ከኣ፡ ሐዳስ የሩሳሌም፡ ንመርዓዊኣ ኢላ ኸም እተሰለመት መርዓት ተዳልዖ፡ ካብ ሰማይ ካብ ኣምላኽ ከትወርድ እያ። እዛ ምድራዊት የሩሳሌም፡ ንክርስቶስ የሱስ ነቲ ሕያዋይ ጻሓ፡ ስኣን ዘመን ምሕረታ ምፍላጣ፡ ኣብ መስቀል ሰቐለቶ። ሎሚ ኣብኣ፡ ኣመንቲ ዳርጋ የለዉን፡ ብዘይኣምኑ ሰባት ኣዕለቕሊቓ፡ ቅድስቲ ዝነበረት ርኽስቲ ኮይና ኣላ። ብዘይካ ታሪኽ፡ ህያው

ዝኾነ ህይወት የብላን። እታ ሰማያዊት ግና ከትትክኣ እያ፡ ኣብኣ ከኣ ዓው ብዝበለ ድምጺ፤ እንሆ ድንኳን ኣምላኽ ምስ ሰብ፡ ንሱውን ምሳታቶም ኪነብር እዩ፡ ንሳቶም ከኣ ህዝቡ ኪኹኑ እዮም፡ ኣምላኸውን ባዕሉ ምሳታቶምን ኣምላኽምን ኪኸውን እዩ፡ ከብሃል እዩ፡ (ራእ.21:3)። በዚ ቃል እዚ ንኣድሕድና ንጸናናዕ!! እግዚአብሄር ኣብዚ ሐድሽ ዓመት፡ ሐድሽ ነገር ኣብ ህይወትና ይግበር። ጌይታ ይባርኽኩም።



ዓምዲ ሕቶን መልሰን

ብዙሓት ኣንስቲ

ሕቶ፡ ኣብ መጽሓፍ ቅዱስ ከም በዓል ኣብርሃምን ዳዊትን ሰሎሞንን እንተርኢና፡ ካብ ሓንቲ ንላዕሊ ኣንስቲ ኔረንኦም። ስለዚ ካብ ሓንቲ ሰበይቲ ንላዕሊ ምምርዓው ፍቓድ ኣምላኽ ድዩ፡ መብርሂ ከትህቡኒ።

መልሲ፡ እዚ ሕቶ ኣዝዩ ኣገዳሲ ሕቶ እዩ። ብመሰረት መጽሓፍ ቅዱስ ከኣ ብሕጽር ዝበለ ከንገልጸልኪ።

ቀዳማይ፡ ከንፈልጦ ዘሎና፡ ንኣና ንእግርና መብራህቲ ንመገድና ብርሃን ዝኾነና፡ ቃል ኣምላኽ ደኣ እምበር፡ ተመክሮ ሰባት ኣይኮነን። ብርግጽ ካብቲ ጽቡቕ ተመክሮኦም ከንምሃር ንኽእል ኢና። ኩሉ እቲ ዝገበርዎ ግና ንገብሮ ማለት ኣይኮነን። ስለዚ ከም ኣብነት ኣምጽኢኹም ዘለኺ ሰባት፡ ንኣብነት ኣብርሃም - ሳራ ሰበይቱ ከላቶ ናብ ኣጋር ኣትዩ። ንሕና ሰበይትና እንተ መኻን ኮይና ንኽንወልድ ኢልና ናብ ካልእ ሰበይቲ ከንኣቱ ኣይንኽእልን ኢና። ከምኡ ውን ዳዊት ንባትሴባ ክወስዳ ኢሉ ንኡርያ ቐቲልዎ፡ ንሕና ግን ንቐትል ማለት ኣይኮነን። ብዙሓት ኣንስቲ ስለዝነበርኦም ከኣ ከምኡ ንገብር ማለት ኣይኮነን። ንተመክሮ ሰባት በቲ ጽቡቕ ጌይታ ደኣ እምበር በቲ ሕማቕ ጌይታ ከንወስዶ የብልናን።

ካልኣይ፡ መጽሓፍ ቅዱስ ሓንቲ ሰበይቲ ድዩ ዘፍቅድ ወይስ ጥራይ ኪዳን ግበረለን እምበር፡ ካብ ሓንቲ ንላዕሊ ሰበይቲ የፍቅድ እዩ፤ ንዝብል ሕቶ፡ መልሲ ናይዚ ኹሉ፡

መጽሐፍ ቅዱስ በዚ ዝሰዕብ መብርሂ፡ ሓንቲ ሰበይቲ ጥራይ እዩ ዘፍቅድ፡ ፍትሕ ከኣ ኣየፍቅድን እዩ።

ሓንቲ ሰበይቲ ጥራይ ከም ዝፍቀድ፡

ኣብ ዘፍ.2፡24 “ስለዚ ሰብኣይ ኣቦኡን ኣዲኡን ይሓድግ፡ ምስ ሰበይቲ ኸኣ ይጠብቅ። ሓደ ስጋ ድማ ይኸውኑ። እቲ ሰብኣይን ሰበይቱን ድማ ኸልቲኦም ጥራዮም ነበሩ፡ ኣይሓንኩን ከኣ ነበሩ።” ኣብዚ ጥቕሲ፡ “ምስ ሰበይቲ ይጠብቅ” እዩ ዝብል ዘሎ እምበር፡ “ምስ ኣንስቱ” ይጠብቅ ኣይብልናን እዩ። እታ ሰበይቲ

ንጽል -Singular- ደኣ እምበር ድርብ -Plural- ኣይኮነን። ደጊምና ድማ ኣብ 1ቆረ.7፡3 “ሰብኣይ ንሰበይቲ ዚግባኣ ይግበረላ፡ ከምኡውን ሰበይቲ ንሰብኣይ ትግበረሉ።” ኣብዚ ውን እንተ ረኣናዮ እቲ “ሰብኣይ ንሰበይቲ” እዩ ዝብል ዘሎ፡ እቲ “ሰብኣይ ነንስቱ” ፈጸሙ ኣይብልን እዩ። ሓንቲ ሰበይቲ ጥራይ እያ እትፍቀደካ። ወሲኽና ናይ መወዳእታ ሓንቲ ጥቕሲ ከንህብ፡ ኣብ ኤፌ. 5፡32 “ነፍሲ ወከፍኩም ነታ ሰበይቲ ኸም ነፍሱ ገይሩ የፍቅሩ፡ እታ ሰበይቲውን ንሰብኣይ ትፍርሃዮ።” ኣብዚ ድማ “ነታ ሰበይቲ” ዝብል ቃል ይህብ። እዚ ድማ ብግልጺ ሓንቲ ሰበይቲ ጥራይ ከም እትፍቀድ፡ ከምኡውን ሓደ ሰብኣይ ጥራይ ከም ዝፍቀድ የርእየና። ስለዚ ናብዚ ትኹል ቃል እናስተውዓልና፡ ኣብ ኩሉ መገድና መንፈስና እናሓለና፡ ሓሳብና ከኣ እናተቐጸጸርና፡ ከመይ ብጥንቃቄ ከንመላለስ ከም ዘሎና ነስተውዕል። ነቲ ፍትሕ ኣይፍቀድን እዩ ዝብል ሓሳብና ድማ ዝድግፈና፡ ኣብ 1ቆረ.7፡39 ዘሎ ቃል ንርእ፤ ሰበይቲ እቲ ሰብኣይ ብህይወቱ ኸሳዕ ዘሎ ዘመን፡ እስርቲ እያ፡ ይብል። ስለዚ ሓንሳብ ኪዳን ምስ ገበርካ ንበዘሎ ዘመን ህይወትካ ከሳብ ሞት በቲ ኪዳን እሱር ኢኻ። ፍትሕ እንተደሊኻ ከኣ፡ በኪ ትነብር ማለት እዩ። በዚ ኸኣ፡ እሞ ከምዚ እንተኾነኹ፡ እናበልና ልዕሊ ቃል ኣምላኽ ደንገጽቲ ከንከውን ኣይንኸእልን ኢና። ጐይታ ይባርኽኪ፡ ሕቶኺ ተመሊሱ ከኸውን ተስፋ ንገብር።--ሻሎም--

ኣይትምረርወን . . .

ካብ ገጽ 9 ዝቐጸለ

ሰብኣይ ብኸመይ ንሰበይቲ ፍቕሩ ከገልጻላ ይኸእል፡ ንርእ፡-

ቀዳማይ፡ ብዙሓት ኣንስቲ “ኣዝየ እየ ዝፈትወኪ” ፡ “ንስኺ ጽብቕቲ ኢኺ” ዝብል ቃላት ኣዝዩ ዝምስጠን እኳ እንተኾነ፡ መግለጺ ፍቕሪ ሰብኣየን ከርእያ ድማ ይደልያ። ንኣብነት፡ “ሎሚ ብዛዕባኺ ይሓሰብ ኔረሲ . . .” ፡ ወይ ኣብ ዘይተጸበየኦ ጊዜ ቴሌፎን ምድዋል፡ ወይ ኣብ ዕዮ ገዛ ሓቢርካ ምስኣ ምስራሕ፡ ኣብ ፍሉይ ኣጋጣሚ ጥራይ ዘይኮነ ኣብ ማንም ጊዜ ህያባት ምሃብ። እዚ ኹሉ ቀሊል መሲሉ ዝርኣይ፡ ንሰበይቲ ግና ከቡር ዝኾነ ትርጉም እዩ ዘለዎ።

ካልእ ሰብኣይ ንሰበይቲ ፍቕሩ ዝገልጻላ መገዲ፡ መስዋእቲ ብምኽፋል እዩ። ንፍቕሪ ሰበይትኻ ኢልካ፡ ቲሺ ምርኣይ ከትሓድግ ከሎኻ፡ ምስ ኣዕሩኽትኻ ዝህልወካ ጊዜ ከትሰውእ ከሎኻ፡ ንእኣ ኢልካ ዝነበረካ ኣገዳሲ ቆጸራን መደብን ከትሰርዞ ከሎኻ፡ ንሳ ድማ ነዚ ኣብነትካ ኣሰሩ ስዒባ፡ ባህ ኢልዋ ከምቲ ናትካ ዋጋ ከትከፍል እያ። እዚኣ መስዋእቲ እትኸፍል ፍቕሪ እያ፡ እትብሃል። ሓደ ጸሓፊ ከምዚ ኢሉ፤ ንሰበይትኻ ከም ንግስቲ ተኸናኸና፡ ንሳውን ከምቲ ንስኻ እትድለዮ ከትኮነልካ እያ።

ሳልሳይ፡ ሰብኣይ ንሰበይቲ ፍቕሩ ከገልጻላ ዘለዎ መገዲ፡ ንእኣ ኣብ ነገራት ዘለዋ ርእይቶ ኸትህብ፡ ብምትብባዕ እዩ። ኩሉ ኣብ ቤትካ እትገብር፡ ምስኣ ተዘራራብካ እዩ ከኸውን ዘለዎ። ሰብኣይ ንነገራት ብገፊሕ እዩ ዝርእዮ፡ ሰበይቲ ግና ኣዳቂቓ እያ እትርእዮ እሞ፡ ምልዛብ ከድሊ እዩ።

እምበኣር ፍቁራት ኣሕዋተይ፡ ነዚ ኩሉ ሓሳብ ኣብ ሓንቲ ከንጥቕልሎ፤ ኣብ ፍቕሪ ግዴታ ዝብሃል የለን። ምስ በዓልቲ ቤትና እንገብር ነገራት ዘበለ፡ ኩሉ ብፍቕሪ ይኹን እምበር፡ ግዴታ ኣይሃልወና። ነታ ሰበይቲ፡ ከንግድዳ ኣይንፈትን፡ ትእዘዘና ምጂና ከንፈልጥ ኢልና ከንገብር ዘሎና ምንም ነገር የለን፡ ምኽንያቱ ፍቕሪ ኣይተሰገድድን እያ። ከምዚ እንተ ኾይንና ነንስትና እንመረን ዘይኮነስ፡ ኣዚና ምቁራት ከንከውን ኢና። ጐይታ ይባርኽኩም ኣብ ዝመጽእ፡ ካብዚ ብዝተፈልየን፡ ዝበለጸን ሒዝና ከንቀርብ፡ ብጸሎት ደግፋና።

-- ሻሎም--



ዳሶት

Shepherds

“ሰለዚ እንሆኑ ስጋ ስቡሐት ዚበልዕ፣ ሸኹናኤን ኸኣ ዚምንጭት እምበር፤
ነተን ዝጠፍኣ ግዲ ዘይገብረለን፤ ፋሕ ንዝበላ ድማ ዘይደልየን፤ ንዝተሰብራ
ኸኣ ዘይፍውስ፤ ንጥዑያትውን ዘይቅልብ ዳሳ ኣብታ ሃገር ከተንበእ እየ።”
(ዘካ.11:16)።

ኣሕዋተይ፡ ካብዚ ቃል ገለ ክንምሃር ስለ ዝደለና ኢና።
ጉሰነት ዝብሃል ዕዮ፡ ልክዕ ከምቲ ካልእ ዕዮታት ሰብ፡ እዚ
ውን ጥበብ ዘድልዮ፡ ቀሊል ዘይኮነ ዕዮ እዩ። ዳሳ ናይ
ዘይተማህሩ ሞያ ኣይኮነን፡ ዳሳ ዝብል ቃል መጻረፊ ዘይኮነ፡
ከቢድ ሓላፍነት ዘሰክም ዕዮ እዩ። ስለዝኾነ፡ ቃል ኣምላኽ
ነተን ነፍሳት ጎይታ ዝኣልይዎን ሰባት ዳሶት ኢሉ እዩ
ዝጽውዖም።

ኣብዚ ትንቢት ዘካርያስ ተጠቂሱ ዘሎ ብፍርዲ ዝተንሰኣ
ዳሶ ክኸውን ከሎ፡ ካብዚ ዳሳ እዚ እንታይ ንምሃር ክንርኢ
ኢና፡ እግዚአብሄር ዘይሕጎሱሉ ዳሳ ነፍሳት ከመይ ምዃኑ
ንርኣ።

1. “ስጋ ስቡሐት ዚበልዕ፡ ሸኹናኤን ኸኣ ዚምንጭት”።

እዚ ዳሳ እዚ ነተን ነፍሳት ከገልግለን ዘይኮነ፡ ንሱ
ካብኣተን ክረብሕ ኢሉ፡ እዩ ናብኣን ዝኸይድ። ስጋ እተን
ስቡሐት ከኣ ይበልዕ፡ ኣገልጋሊ ነተን ስቡሐት - ሃብታማት
ጥራይ ክግደሰለን የብሉን፡ ንኹለን ብማዕረ ክገደሰለን
ኣለዎ። ነተን ሃብታማት ብኸቡር ሰላምታን ኣቀባብላን፡
ነተን ድኻታት ግና ብልቡ ዝነጽገን እንተ ኾይኑ፡ ጎይታ
ዘይሕጎሱሉ ዳሳ እዩ። እዚ ዳሳ እዚ ነተን ሃብታማት
ዝግደሰለን፡ ክዳሰየን ስለ ዝደለይ ኣይኮነን፡ ስጋኤን ክበልዕ፡
ክረብሕ ኢሉ እዩ። ነተን ድኻታት ውን ኣይንሕፈንን እዩ ነታ
ዘላተን ሸኹና፡ ንእኣ ዝምንጭት ዳሳ እዩ። ሓደ ካብ ባህሪ
ዳሳ፡ ሓልዮት እዩ። ግናኽ እዚ ዳሳ እዚ ጭካነ እዩ ዘለዎ።
ሓቀኛ ዳሳ ግና፡ ነተን ኣባጊዑ ደኣምበር፡ ንረብሓ ኢሉ

ኣይኮነን ዳሰኤን ክኸውን ዘለዎ። ብፍላይ ከኣ፡ ኣብ
መንጐኤን ኣፋላላይ ክገብር ኣይግብኣን። ንኣብነት፡ ኣብ ናይ
ጸሎት ኣኼባ ኪኸውን ከሎ፡ እተን ሃብታማትን ሰብ ስራሕን
ደንጉየን ከመጸ ከለዎ፤ ደሓን ኣብ ስራሕ እየን ጸኒሐን፡
እናበልካ ባዕልኻ ተመኽንዮለን። እተን ድኻታትን ኣብ ገዛ
ዝውዕላን ከመጸ ከለዎ ግና፤ ስለምንታይ ክሳብ ክንድዚ
ደንጉኻኽን፡ እናበልካ ምቁያቕ፡ ነተን ነፍሳት ኣዝዩ ዝሃሲ እዩ።
ንኹለን ብማዕረ ክትራኤንን ክትከናኽነንን እዩ ዝግብኣካ።
እተን ኣብ ገዝኣን ዝውዕላ፡ ንሳተን ውን ዝኸበደ ስራሕ ከም
ዘለወን እቲ ኣገልጋሊ ክርድኦ ይግባእ።

2. “ነተን ዝጠፍኣ ግዲ ዘይገብረለን”።

እዚ ዳሳ፡ ነተን ካብ መጓሴኡ ዝጠፍኣ ዘይግድሶ፡ ናበይ
ከይደን ውን ዘይሓትት እዩ። ክንደይ ነፍሳት ኣለዎኦ ውን፡
ቁጽረን ኣይፈልጥን እዩ። ሎሚ ክንዳሰየን ዝግብኣና፡ ግናኽ
ብዙሕ ምኽንያት እናምጸእና፡ ሓንሳብ ቢዚ -busy- ኮይነ፡
ሓንሳብ መደብ ኣሎኒ፡ ሓንሳብ ደኺመ፡ ወዘተ፡ እናበልና፡
ግዲ እተን ኣብ ምጥፋእ ዘለዎ ነፍሳት ዘይንገብር፡
እግዚአብሄር ከሓተና እዩ። ኣብ እንዳ ሻሂ ኮፍ ኢልና
ከነዕልል ምንም ዘይከብደና፡ ነተን ነፍሳት ኬድና ደሃየን
ክንፈልጥ ግና ዝኸብደና ኣገልገልቲ፡ ጎይታ ከሓተና እዩ፡
መኽሊትኩም ኣሸሪፍኩምዶ፡ ክብለና እዩ።

3. “ፋሕ ንዝበላ ድማ ዘይደልየን”።

እዚ ዳሳ፡ ነተን ፋሕ ኢለን ዝተበታተና ነፍሳቱ፡ ክእክበን
ኢሉ፡ ኣይሓሰብን እዩ። ናብ ሓድነት ከምጽኣን ኣይጽዕርን
እዩ። ካብ ሕብረት ርሒቑን ናብ ዓለም ገጸን ዝኸዳ፡ ናብ
ዘየድሊ ሃተውተው ዝኣተዎ ነፍሳቱ፡ ክኣልየን ኢሉ ኣይጽዕርን
እዩ። ፋሕ ኢለን ዝተዘርዐ ነፍሳት፡ ካብ ቦታ ናብ ቦታ

እናኸደ፡ አጆኸን እናበለ፡ ፍቆዶ አኸራናትን በረካታትን
ንነፍሳትና ዘናድየን ጓሳ፡ የድልየና አሎ። ናብ ዝመቐኣና
ሓዲግናየን እንኸይድ ከይንኸውን፡ እዘን ነፍሳተይ እሞ ናብ
መን ከገድፈን፡ ሓዲገየን ከኸይድ አይከእልን እየ፡ ዝብል
መንፈስ ሓቀኛ ጓሳ የድልየና አሎ።

4. ”ንዝተሰብራ ኸአ ዘይፍውስ” ።

ጸላኢ ነተን ነፍሳት፡ ከሓይየን ብዙሕ እዩ ጸዕሪ ዘካይድ።
ካብታ ንጐይታ የሱስ ከም ናይ ግሊ መድሓኒአን ጌረን
ዝተቐበልኦ መዓልቲ፡ ካብ ጐይታ ከፈልየን ብርቱዕ ውግእ
ከም ዘለወን፡ ከርድኣና አለዎ። አብቲ ጉዕዞ ድማ፡ ብዙሓት
ይስበራ፡ ብዙሓት ውን ይቐስላ እየን። ስለዚ ነዘን ነፍሳት
እዚአን፡ ህጹጽ ረድኤት እዩ ዘድልየን። ብዙሕ ፈተናታት ከም
ዘለወን ፈሊጥና፡ ደድሕሪአን እናጓሰናየን፡ ምክትታለን
ከድልየና እዩ። እተን ነፍሳት፡ ከም ከርስትያናት ይፍተና፡ በዚ
ዘሎ ሽግር መነባብሮ ይሸገራ፡ ብናይ ሓዳር ፈተና ይሓልፋ፡
ብጥልመት ይጉህያ፡ ብጥዕና ምስኣን ውን ዝሓልፋ አለዋ።
ሰይጣን እንተ ኸኢሉ ነዘን ነፍሳት፡ ከጥፍኣንን ከሓርደንን፡
ከቐትለንን እዩ ዝደሊ። እንተኸኢሉ ከሳብ ርእሰ ቐትለት
ከገብራ ብዙሕ ጸዕሪ እዩ ዘካይድ። በዚ ኹሉ ዝገጥመን
ሕልኸላኻት፡ ድሓር ዝኾነ ምስኮነ ካብ እንጉህየለን፡ ጌና ከሎ
ሎሚ ንዝተሰብራ ንፈውስ። በብስመን ጸዊዕና ሃለዋተን -
attendance- ንፍለጥ። ዘድልየን ፈውሲ ንሃበን፡ እዚ ፈውሲ
እዚ ናይ ቃል አምላኽ ፈውሲ እዩ። ዘድልየን ትምህርቲ ቃል
አምላኽ ከንህበን ከድልየና እዩ። ሎሚ ብዛዕብአን ጸር
ተሰሚዑና፡ ከከም ደረጃ ርድኢተን፡ ንዐአን ዝኸውን
ትምህርቲ አዳሊና፡ ንቐስለን ንፈውስ። እቲ ቃል እቲ ንብዘሎ
ስጋኤን ፈውሲ፡ ንዝተሰብረ ልበን ዝዘንን፡ እዩ።

5. ”ንጥዑያት ውን ዘይቅልብ ጓሳ”።

እዚ ጓሳዚ፡ ነተን ዝተሰብራ መስበርተን ዘይፍውስ፡ ነተን
ጥዑያት ውን ዘይቅልብ ጓሳ እዩ። አገልጋሊ፡ ነተን

ዝተሰብራ ጥራይ ዘይኮነ፡ ዋላ እተን ብርቱዓት ዝበሃላ ነፍሳት፡
ንእአን ውን ቃል ከም ዘድልየን ከፈልጥ የድልዮ እዩ። ከምቲ
አቐዲምና ዝበልናዮ፡ ንኹለን ከከም ደረጃአንን ብጽሕናአንን
ቃል ተዳልዩ ከምግበን ከድልዮ እዩ። ሓቀኛ ጓሳ፡ ንኹለን እዩ
ዝኸውን። ሓደ ጊዜ አብ ሓደ ናይ ምድሓን ትምህርቲ ዝምሃሩ
ዝነበሩ ብርክት ዝበሉ ነፍሳት ነበሩ። ሓደ ካብኦቶም አብ
ዩኒቨርሲቲ እዩ ዝሰርሕ ነይሩ። እቲ ዝምህሮም ዝነበረ
አገልጋሊ፡ ነቲ አብ ዩኒቨርሲቲ ዝሰርሕ ሰራሕተኛ፡ እዚ ወዲ
ምሁር እዩ፡ ኢሉ ሓሲቡ፡ አብ ቅድሚኡ ትብዓት -
Confidence- ይሰእን ነበረ። ድሕሪ ብዙሕ መዓልታት፡ እቲ
ናይ ዩኒቨርሲቲ ሰራሕተኛ ነዚ ስለእተረድአ፡ ከረኸበካ ደልየ
አለኹ ኢሉ፡ ከዕልሎ ጀመረ እሞ፡ ንሱ አብ ዩኒቨርሲቲ ሓላዊ
ደገ -gate- ደኣ እምበር፡ አብ ዩኒቨርሲቲ መምህር ከም
ዘይኮነ፡ ነገሮ። ብድሕርዚ እቲ አገልጋሊ ሩፍታ ከስምዖ
ጀመረ። እዚ አገልጋሊ ዚ፡ አብ መንጐ እተን ነፍሳቱ አፈላላይ
ከገብር ግና አይነበርን። እቲ ቐል አምላኽ፡ ንኹለን ነፍሳት፡
ንምሁራት፡ ንጭዋታት፡ ንዓበይቲ፡ ንንኣሸቱ፡ ንኹለን ብማዕረ
ከም ዘድልየን፡ ከርድኣና ግና ይግብኡ።

እምበኣር ኩልና አገልገልቲ፡ ነተን ነፍሳትና፡ ስጋ ስቡሓተን
እንበልዕ ዘይኮነ፡ ንሕና ንኹለን ነተን ህጣራታትን ዕባራታትን፡
አፈላላይ ከይገበርና፡ ስቡሕ ማኣዲ ቃል አምላኽ ከንቅርበለን
ይግብኣና። ነተን ዝጠፍኦ ድማ፡ ግዲ ዘሎና ከንከውን፡
ከንጽልየለንን፡ ከነናድየንን፡ ይግብኣና። ነተን ፋሕ ዝበላ ከኣ፡
ከንደልየንን፡ ፍቕርና ከንልግሰለንን፡ ይግብኣና። ንዝተሰብራ
ከኣ፡ ፈውሲ ሒዝና ከንቀረብን፡ ንሓግዘን። ነተን ጥዑያት ከኣ፡
ቀለበን በብግዚኡ ንሃበን። አብ መወዳእታ፡ ንኹልና ሓደራ
ከብለኩም ዝደሊ፡ ነፍሳትና ልዕሊ እቲ ንሕና እንህቦ ትምህርቲ
ቃል አምላኽ፡ ነቲ ህይወትና እየን ዝርእያ እሞ፡ ብኹሉ
ትሕትና፡ ፍቕሪ፡ ለውሃት፡ ምሕረት ምግባር፡ ህድእ ምባል
ዘይምህዋኽ፡ ርዝነት ቃላትና፡ በዚ ኹሉ ኣርኣያ ንኹነን።
ጐይታ ይባርኽኩም። --ሻሎም--

አይትምረርወን

“አቱም ሰብኡት፡ ነንስትኹም አፍቅርወን እሞ
አይትምረርወን።” (ቈሎ.3:19)።

ቃል አምላኽ ከም ዝምህረና፡ ኣንስቲ ንሰብኡተን ክእዘዛ
ኣለወን፡ ሰብኡት ከኣ ነንስቶም ከፍቅርወን ኣለዎም። ንሰብኡት
ግና ከፍቅርወን ጥራይ ኣይኮነን ዝምህረና፡ ሰብኡት
ነንስትኹም አይትምረርወን እዩ ዝብለና። ክርስቶስ፡ ርእሲ
ሰብኣይ (1ቈረ 11:3)፡ ንሰብኣይ ርእሲ ሰበይቲ (ኤፌ.5:23)
ክኸውን እዩ ዝጽበዮ። እዚ ማለት፡ ሰብኣይ ርእሲ እዩ ኢሉ
ድላዩ ከገብር ዘይኮነ ብሓቐኛ ፍቕሪ ንሰበይቲ ከፍቅራ ማለት
እዩ።

ከንደይ ሰብኡት እዮም ነንስቶም ዝመርወን። ኣብዚ ቃል
እንተርኢና “አይትምረርወን” እዩ ዝብለና፡ ምምራር እንታይ
ማለት እዩ፤ ከንዲ ምቁር እትኸውን መሪር ክትከውን ከሎኻ
ማለት እዩ። ስለዚ ሎሚ ነንስትና መሪርቲ ዶ ኢና ወይስ
ምቁራት ኢና፤ ‘መሪር’ ዝብል ቃል መልእኽቱ ዓሚዩቕ እዩ።
እዚ ቃል ንሓጺር ጊዜ ዘይኮነ ንነዊሕ ጊዜ እዩ ዘመልከተልና።
ንነዊሕ እዋን ዝተሸገረ ሰብ እዩ ‘መሪሩኒ’ ዝብል።

ኣብ ሓዳር ዝኾነ ሽግር እንተ ኮይኑ፡ ንሰበይትኻ ክትነቕፋ
ቀሊል እዩ፡ ነቲ ነሳ ናትካ ክትከውን ኢላ ዝገበረቶ መስዋእቲ
ክትርስዎ ቀሊል እዩ። ንሳ ናትካ ክትከውን ኢላ ንቤታን
ኩለንትናኣን ስማ ከይተረፈ ዝሓደገት ሰብ እያ።

ነቲ ናታ ጽቡቕ ነገራታ ክትርስዎ፡ ነቲ ለውሃታ፡ ነቲ ንኣሸቱ
ዝመስል ሓሳባታ፡ ብምርሳዕካ - ንእኣ ጉህይቲ ኢኻ እትገብራ።
ከንዲ ተሓባባሪት ብጸይቲ እትኾነካ፡ ካልእ ክትከውን ኢኻ
እትገብራ ዘሎኻ።

ቃል አምላኽ ግና “አይትምረርወን” ኢሉ እዩ ዝእዝዝና
ዘሎ። ሰብኡት እዮም ነንስቶም ክመርወን ዘይብሎም፡

ከምኡ እንተኾይኑ እታ ሰበይቲ ውን ምቅርቲ እያ እትኸውን።
ሰብኣይ ግን ንሰበይቲ እናመረራ፡ ጉህይትን ተስፋ ዝቐረጸት
ዘይሕያወይትን፡ ከይትኸውን ኣይምረራ። ሓደ ብቐረባ ዝፈልጦ
ኣማኒ ቅድሚ ምምርዓዉ ከምዚ ኢሉ ተዛሪቡኒ፤ ሰበይቲ
ክትህረም ኣለዋ፡ እንተዘይኮነ ከምቲ እትደልዮ ኣይትኾነልካን
እያ፡ ኢሉኒ። ኣነ ከኣ፡ ኣበይ ክፍሊ መጽሓፍ ቅዱስ እዩ ሰበይቲ
ክትህረም ኣለዋ ዝበለ፤ ቃል አምላኽ ንዉሉድካ እዩ ክጽዓዮ፡
ዝብለና እምበር ንሰበይትኻ ግና “አፍቅራ፡ አይትምረራ” እዩ
ዝብል፡ ክብል መለስኩሉ። ኣብ ሓዳር ብሓይሊ ዝበሃል የለን፡
ኣብ መስመረይ ከእትዋ እዩ፡ እናበልካ ሓይሊ ምጥቃም ዝብሃል
የለን። ሓዳር ፈቲኻ ኢኻ እትኣትዎ፡ ፈቲኻ ድማ ትነብር።
ንሰበይትኻ ድማ ዝኾነ ክትገብረልካ፡ እዝዘኪ ኣለኹ፡ እናበልካ
ዘይኮነስ፡ ብፍታዋ ክኸውን እዩ ዘለዎ። ንሳ ክትፈቱው ኣለዋ።
ብርግጽ ነቲ እትደልዮ ዘለኻ ሓይሊ ተጠቂምካ ዝኾነ ነገር
ክትገብረልካ ክትግድዳ ትኽእል ትኸውን፡ ንሳ ውን ክትገብረልካ
እያ፡ ግናኽ ከምዘይትሕገሙስ ገይራ እያ እትገብር፡ ከም ንግበሮ
እሞ ኣይነጸብቅ፡ ዝበሃል ማለት እዩ። ንሰበይትኻ፡ ምህራም ወይ
ምጽራፍ እተዘውትር እንተኾይንካ፡ ሎሚ ቃል አምላኽ ንኣኻ
ዝብለካ እንተለዎ፡ ንሰበይትኻ ኣይትምረራ፡ መሪር ሰብ
ኣይትኹን። እግዚኣብሄር ይርድኣና።

ምናልባት ከምዚ ዝብለናዮ ንሰበይትኻ እትመራ ሰብ
እንተኾይንካ፡ ሕጂ ንውድቀትካ ምሕረት ክትገብረልካ ሕተታ፡
“ከፍቅረክን ክሓልየልክን እየ” ክትብላ ከድልየካ እዩ።

ኩነታት ሰበይትኻ ብዘየገድስ፡ ንሳ ንባዕላ መራር እያ፡
እናበልካ ዘይኮነስ፡ ነቲ ኣብ ቅድሚ አምላኽን ማሕበርን
ዝኣተኻላ ቃል “ከፍቅረክን ክሓልየልክን እየ” ዝበልካዮ ቃል
ምሕዳስ ከድልየካ እዩ።

ነዛ “አይትምረርወን” እትብል ቃል አምላኽ ምሕላው ከድልየና እዩ። ከምዚ ብምግባርና ጉይታ ኣባና ክኸብር እዩ። ጸሎትና ከኣ ኣይክዕገትን እዩ። (1ጴጥ. 3፡7)።

እምበኣር ሰብኣይ ብምንታይ እዩ ንሰበይቱ ዝመራ፡ እንተበልና። ገለ ክንጠቅስ፡-

1. ብቻላት ኣፉ። ሰበይቲ ተሪር ቃል ዘይኮነ፡ ልሰሉስ ቃላት እያ እትፈቱ። ዋላ ነቲ ንቡር ዝርርብ ብቋይቋ ዝመስል ድምጽን ቃላትን ገይሮም ዝዛረቡ ሰብኡት ኣለዉ። የረዱኡኻ ድዮም ዘለዉ ወይስ ይቋየቑኻ ዘይፍለጡ ሰብኡት ኣለዉ። ሰብኣይ ከምቲ ምስ ካልእ ሰብ፡ ምስ ሰበይቲ ድማ ብትሕትናን ብፍቕርን ብልሰሉስ ቃላትን ምዝራብ ክለማመድ ይግባኡ። “ልኡም ምላሽ ንቑጥዓ የህድኡ፡ ተሪር ቃል ግና ኩራ የልዕል።” (ምዕ.15፡1)።
2. ምስጢረኛ ብምዃን። ንሰበይትኻ ዝሕባእ ነገር እንተሎካ፡ ንስኻ ምስኣ ሓደ ኣካል ኣይኮንካን ዘሎኻ። ክንደይ ሰብኡት እዮም፡ ደምዝካ ወይ ዘሎካ ገንዘብ ሰበይትኻ ክትፈልጦ የብላን ዝብሉ። እዚ ግና ዓቢ ስሕተት እዩ። ዘሎካ ገንዘብ ሰበይትኻ ዘይትፈልጦ እንተኾይና፡ ንሳ ንኣኻ ኣካልካ ኣይኮነትን። ከም ክርስትያን ድማ፡ ኣብ ገንዘብ ዘሎካ ኣረኣእያኻ ክዕረ ይግብኡ። ገንዘብ ስለ ዘሎካ ትነብር ኣይኮነን፡ እግዚኣብሄር ብትኣምራትን ብምሕረትን ከምዘንብረካ ምእማን የድሊ። ካብ ሰበይትኻን ካብ ኣምላኽን ዝሕባእ ምስጢር ኣይሃልወካ!!
3. ኩሉ ዝበልካዮ ክትገብረልካ ኣይትጸበ። ንሳ ከማኻ ኣእምሮ ዘለዋ ፍጥረት ኣምላኽ እያ። ኩሉ ዘዘምጸኻዮ ሓሳብን ዶክትሪንን ክትቅበለካ ኣይትጸበ። ናታ ውሳኔ ኣለዋ፡ ናታ ግምት ኣለዋ፡ ናታ ፍቓድ ኣለዋ!!
4. ድኻማ ተረድኣላ።
ብዙሓት ሰብኡት፡ እታ ሰበይቶም ገለ ጌጋ ምስ እትገብር፡ ሸለል ዘይብሉ ብደቂቕ ሕለፍያ፡ ዝኾኑ ኣለዉ። ንሳ ሚእቲ ቅኑዕ ነገራት ክትገብር ትኽእል እያ፡

ሓንቲ ጌጋ ምስእትገብር ግና፡ ተናዲዶም መጺኦም ዘምርሩለን ኣለዉ። ሓደ ጊዜ ኣብ ሓንቲ መጋዚን ዘንበብኩዋ፡ ገለ ኣንስቲ ከምዚ ዝብል ሕቶ ተሓቲተን፤ ሰብኣይክን ከህልዎ እትደልዮኦ ባህሪ ጥቕሳ፡ ተባሂለን። መብዛትኣን ድማ ቀዳማይ፤ ንኣይ ከም ሰብ እምበር ከም ኣቕሓ ክሪኣኒ ኣይደልን፡ ካልኣይ ድማ፡ ከም ሰብ ጌጋ ክገብር ክፈቕደለይ፡ ክብላ መሊሰን።

ስለዚ እዩ ቃል ኣምላኽ ከም ድኽምቲ ፍጥረት፡ እናበለ ዝዛረብ። ድኽምቲ ፍጥረት ማለት፡ ከም ሓደ ክቡር ዝዋጋኡ ሰራሚክስ ኣብ ክቡር ቦታ ኢና እነቕምጦ። ኣተሓሕዛ እንተዘይ ኣጸቢቕናሉ ግና ይወድቀና እሞ፡ እዚ ኹሉ ዝተረሃጸሉን ዝተኸፍለሉን ስራሕ ብደቂቕ ስብርብር ኢሉ ካብ ጥቕሚ ወጸኢ ዝኸውን። ከምኡ ከኣ ሰበይቲ ክብርቲ እያ፡ ብኸብሪ ከኣ ክትተሓዝ ኣለዋ፡ እንተዘይኮነ ተሰባሪት እያ! ነዚ ተሰባሪነት ሰበይቲ ክርድኣና ኣለዎ። ንኸትሰበር ንኢሸተይ ሸለልትነት እዩ ዘድልያ። ንኣብነት፡ ሰበይትኻ ብሕጽቦ ክዳውንትን ማይ ብሻንኬሎ ምስካምን፡ ኣዝያ ደኺማ ትጸንሓካ፡ ንበል። “ኣቲ ክንደይ ሳዕ ድየ ከምኡ ጌርኪ ክሳብ ትደኽሚ ኣይትሰርሒ ክብለኪ!” ኣይትበላ። ከምዚ ክትብላ ከሎኻ፤ እዚ እትሰርሕዮ ዘለኺ ዘይረብሕ ስራሕ እዩ፡ እትብላ ዘሎኻ እዩ ዝመስላ፡ በዚ ኸኣ ቐልጢፋ ትሰበር። ኣብ ክንዳኡ፡ “ሓፍተይ፡ ሃቢ ባዕለይ ነዚ ማይ ክስከመልኪ፡ ነቲ ድማ ግደፍዮ ባዕለይ ክገብረልኪ እየ” ንበላ። በዚ ኸኣ ስለ ንድኻማ እተረዳእናላ፡ እቲ ድኻማ ከምዘደኸመት እዩ ዝኾነላ፡ ብድሕሪኡ ከኣ ደጊማ ክሳብ ክንዳኡ እትደክም ኣይክትሰርሕን እያ። እዚ ከም ኣብነት እየ ኣምጺኤዮ። ኣቤት ነንስትና ብኹሉ ድኻመንን ሓጺር ኣተሓሳስባንን እንተ ንርድኣለን፡ ክንደይ ኮን ምመቀርናየን!!

5. ኣፍቅራ። ሰበይቲ፡ ኩሉ ሳዕ ነቲ ዝኣተኻላ መብጽዓ ፍቕሪ፡ መመሊሰካ ከተረጋግጸላ እያ እትደሊ። ከምቲ ተኸሊ ንኸትበቁል፡ ቀጻሊ ማይን ኣየርን ብርሃንን ጸሓይን ዘድልያ - እንተዘይኮነ ግና እትመውት፡ ከምኡ ድማ ሰበይቲ ቀጻሊ ዝኾነ ፍቕሪ እያ እትደሊ። (ናብ 6^ይ ገጽ ይቕጽል)

“ሓቀኛ ምስክር ነፍሳት የድሕን፡ ሓሶት ዚዛረብ ግና ምጥባር ጥራይ እዩ።” ምሳ . 14:25።

እምበክር ሎሚ፡ አብዚ ዓምዲ ምስክርነት፡ ናይ ክልተ ምስክርነት ተቐሪቡልና ኣሎ። ቀዳማይ፡ ቃለ መሕተት ምስ ሕርየቲ ገብረመድህን፡ ቀጸሉ ከኣ ሓጺር ታሪኽ ሲልቨስተር ስታሎን (Rambo)። ሰናይ ንባብ።

ሕራይቲ ገብረመድህን



ሕቶ፡ ሓራይ ስምክን ሓጺር ታሪኽክን ከተላልይና።

ሕርይቲ፡ ሕርይቲ ገብረመድህን በራኺ ይበሃል፡ ዝተወለድኩሉ ዓዲ ኣብ ቆላ ሰራየ ዓዲ በልሶ ይብሃል። ከሳብ ካልኣይ ደረጃ ኣብ መንደፊራ ተማሂረ፡ ዕግርግር ምስ ኩነ፡ በዚ ምኽንያት ናብ ዓዲ ተመሊሰ ኣብኡ ክልተ ዓመት ተቐማጦ። ብድሕሪኡ ናብ ሱዳን ተሰዲደ፡ ዝበዝሐ ዕድመይ ኣብ ስደት እየ ኣሕሊፈየ። ሕጂ ኸኣ ጐይታ ኣብዚ ኣምጺኡኒ ኣሎ፡ ኣምላኽ ይባረኽ።

ሕቶ፡ ኣብ ሱዳን ጥራይ ዲኺ ኣገልገልኪ፡ ወይስ ኣብ ካልእውን፡

ሕርይቲ፡ ኣብ ሱዳን ኣገልገለ፡ ኣብ ስዑዲ፡ ድሕሪ ናጽነትውን ኣብ ኤርትራ ተመሊሰ ኣገልገለ ኔረ። ኣብ ኤውሮጳ ድማ ኣገልገለ፡ ሕጂ ኸኣ ኣብዚ።

ሕቶ፡ ሕጂ ኸ ኣበይ ኢኺ ትነብሪ ዘለኺ፡ ኣበይ ኢኺ ተገልግሊ ዘለኺ።

ሕርይቲ፡ ሕጂ ዘገልግሎ ዘለኹ ቦታ፡ ኣብ ዓላስ ቴክሳስ እዩ። ኣብ ብርሃን ወንጌል ቤተ ክርስትያን።

ሕቶ፡ ከንደይ ዓመት ጌርኪ ኣብዚ ዓዲ ካብ እትመጹ፡

ሕርይቲ፡ ዓሰርተ ሓደ ዓመት ጌረ ኣለኹ።

ሕቶ፡ ዝበዝሐ ኣገልግሎትኪ ኣበይ ኔሩ፡ ኣብ ስዑዲያ ከንደይ ዓመት ኣገልገልኪ።

ሕርይቲ፡ ኣብ ስዑዲያ፡ ብጐይታ ሓዳስ ከለኹ ስለ ዝኣተኹ፡ ሽዑስ ካብ ከንድዚ ከሳብ ከንድዚ ኣገልገለ ዘይኮነስ፡ ከም ኣገልግሎት ተረዲኡኒ ዘይኮንኩስ፡ ከም ማንም ሰብ ኣማኒ፡ ከገብሮ ዝግብኦ እየ ዝምስክር ነይረ። እተን ኣብ ስዑዲያ ዝተቐመጥኩሉ፡ ሽውዓተ ዓመት እዩ። ግን ኣገልግሎት ካብዚ ከሳብ ኣብዚ ዝብሎ ዘይኮነስ፡ ካብቲ ጐይታ ዝተቐበልኩሉ ጊዜ ኣትሒዙ፡ ከምስክር እየ ዝደሊ፡ ሰባት ክድሕኑ ክርኢ ይደሊ። ስለዚ ካብ ዝወጸላ መዓልቲ ይምስክር ነይረ ማለት እዩ።

ሕቶ፡ እስኪ፡ መዓስን ብኸምይን ጐይታ ተቐቢልኪ፡ ብዛዕባ እታ ህሞት የዕልልና።

ሕርይቲ፡ ኣከይ፡ ኣነ መጀመርያ ካብ ወንጌላዊት ቤተ ክርስትያን ዝኾኑ ወለዲ እየ ተወለደ። ካብ ኬንሻ ቤተ ሰብ ማለት እዩ። ካብ ቈልዓይ ሒዘ ቃል ኣምላኽ እናሰማዕኩም እየ ዓብየ፡ ዋላ እተማሃርኩሉ እውን ኣብ ወንጌላዊት ቤተ ክርስትያን ቤት ትምህርቲ እየ ተማሂረ። ካብ ቀዳማይ ክፍሊ ሒዘም፡ መጽሓፍ ቅዱስ ምሂሮምና፡ ዓሰርተ ትእዛዛት ምሂሮምና። ሕጂ፡ ንኣምላኽ ዝፈርሃሉ መገዲ እዩ ነይሩ። ዋላ ኣብ ገዛ ዋላ ኣብ ቤት ትምህርቲ ቃል ኣምላኽ ኢኻ እትሰምዕ ክትዓቢ ከለኻ። ግን ኣነ መጀመርታ ዝመሰለኒ፡ ሰብ ብግብሩ ከም ዝጸድቕ፡ ነቲ ዓሰርተ ትእዛዛት ኣድሂበ እየ ሰሚዐየ፡ ኣብ ቀዳማይ ክፍሊ ከሎና፡ ሙሴ ነቲ ዓሰርተ ትእዛዛት ክቐበሎ ከሎ፡ ንእኡ ብምሕላው መንግስቲ ኣምላኽ ዝጸድቕ እዩ ዝመሰለኒ ነይሩ። ስለዚ ንኣምላኽ ክፈርህ ከኹብሮ ይደሊ። ግን ነቲ ሕጊ ክሕልዎ ዓቕሚ ከም ዘይክእል፡ ተረዲኦ ኣዝየ እናተጨነቐኩ እየ ዓብየ ማለት እዩ።

ኣብ ሱዳን ምስ ከድኩ ግን ኣብ ሰሙኒይ፡ ኣብ -ሱዳን ኢንተርየር ሚሽን- እየ ሰራሕ ጀሚረ። ሕጂ ኣብኡ እቶም ኣመንቲ ከዕልሉ ከለዉ፡ ከም ዝደሓኑን ከም ዝጸደቑን፡ ናብ መንግስቲ ኣምላኽ ከም ዝኣተዉ ብኣወንታ ይዛረቡ ነይሮም። ንዓይ ግን ብግብረይ ክጸድቕ ተስፋ ስለ ዝቐረጽኩ፡ ሓቆም ኣይመሰለንን። ድሓር ግን ብግለይ ንጐይታ

ተምበርኪኸ እናጸለኹ ከሐቶ ጀመረ። እነ ከጸድቆ ይደሊ እየ፡ ገሃንም ከኸይድ አይደልን እየ፡ ግን በዚ ሕጊ መሰረት ንነብሰይ እንተ ርኤያ ፍጽምቲ አይኩንኩን፡ ካልእ መገዲ ጽድቂ እንተሎ አርእየኒ፡ ኢላ ንእግዚአብሄር ኩል ጊዜ ይሓቶ ነይረ። መጽሓፍ ቅዱሳይ ሒዘ ተምበርኪኸ እየ ዝጽሊ ዝነበርኩ፡ እናነባዕኩ ንኣምላኽ ይሓቶ። ብድንገት ቃሉ ይገልጸለይ እግዚአብሄር፡ ብእምነት ከም ዝጸድቆ ጥቕስታት ካብ መጽሓፍ ቅዱስ ረኺብ። ግን ከምዚ ጌይረ ኣብዚ ይርከብ - ኣርዮ ዘይኮነስ፡ ኣይፈልጥን፡ ሰማያዊ ምግላጽ እየ ዝብሎ።

ሕቶ፡ እንታይ ነይሩ እቲ ሓሳብ ናይቲ ዝተገልጸልኪ፡

ሕርይቲ፡ እወ፡ ዝተገልጸለይ ጥቕሲ፡ ኩል ጊዜ ሓጢአተኛ እየ፡ ከጸድቆ ኣይከእልን እየ፡ እንታይ እየ ከገብር ኣንታ እግዚአብሄር ኣምላኽይ፡ ኢላ ኩል ጊዜ ይሓቶ። እታ ዝተዋህበትኒ ጥቕሲ ኣብ ማቴዎስ ዘላ፡ መንደኣ ከድሕን ይከአሎ ምስ በልዎ፡ እዚ ንሰብ ኣይከአሎን ንኣምላኽ ግን ይከአሎ እየ፡ ኢሉ መሊሰሎም። ስለዚ እንታይ እየ ተስፋ ገይረ፡ ኣነ በተን ዓሰርተ ትእዛዝ ገይረ ከጸድቆ ከእለት ከም ዘይብለይ፡ እግዚአብሄር ግን ከጸድቐኒ ከም ዝኸእል እየ ተረዲኡኒ፡ ካብታ ጥቕሲ። ከመይ ገይረ ከም ዝረኸብኩዎ ግን ኣይርድኣንን፡ ከፊተ ነቲ መጽሓፍ ቅዱስ ግን ረኺብያ ነታ ጥቕሲ። ሽዑ፡ እንታይ እየ እሞ ከግብር፡ ኢላ ንኣምላኽ ሓቲተትዮ። ንሓጢአትና እንተ ተናዘዝና ንኹሉ ሓጢአትና ከምዝሓድገልና ከአ፡ ካልእ ጥቕሲ ረኺብ፡ 1ዮሃ 1። ግን ምሽት- ምሽት፡ እየ ዝናዘዝ ነይረ። ሓጢአተይ ይቐረ ከም ዝበልካለይን ዘይበልካለይን፡ ኣይተረድኣንን ኢላ ንኣምላኽ ሓቲተዮ ንኣምላኽ። ድሓር ሓንቲ ቃል እንደገና ሂቡኒ፡ ኣብ ማር.11፡24 ዘላ እትጽልይዎን እትልምንዎን ከም ዝረኸብኩምዎ እመኑ እሞ ከኹነልኩም እየ፡ እትብል ጥቕሲ። ስለዚ ሓደ፡ እግዚአብሄር ከድሕነኒ ከም ዝኸእል፡ እንተድኣ ብንስሓ ናብኡ መጸኢ፡ ከእምኖ ከም ዝግብኣንን፡ ተረዲኦናኒ ማለት እየ። ሽዑ ካብታ መዓልቲ እቲኣ እግዚአብሄር ከም እተቐበለኒ፡ ከም ዝደሓንኩ ብእምነት ተረዲኡኒ።

ሕቶ፡ እዚ ምስተረድኣኪ እንታይ ተሰማራኪ፡ ኣብ ህይወትኪ ኸ እንታይ ለውጢ ተራእየ፡

ሕርይቲ፡ እቲ ንህይወተይ ዝነበረ ክሲ፡ ነቲ ሕጊ ክፍጽዎ ዘይከአልኩ ዝነበረኒ ክሲ፡ እግዚአብሄር ከም ዘድሓነንን ብእምነት ምስ ተረድኣኒ፡ ነዛ ርእሰይ ኣምላኽ ከም እተቐበላ ቐጸረ፡ ኣብ ውሽጢይ ከአ ሰላም ተሰማራኪ። ድሓር ጌይታ ከመጽእ እየ፡ መወዳእታ ዓለም ከኸውን እየ ከበሃል ከሎ፡ ከሰምዕ ከለኹ ብጣዕሚ እየ ዝፈርሕ ኔረ። ዝሞተሉ መዓልቲ ከሓሰብ ከለኹ ኣዝየ እየ ዝፈርሕ ኔረ፡ ወይ ሰብ ድማ እንተ ሞይቱ ብዛዕባ እቲ ሰብ ዘይኮንኩ

ዝሓሰብሲ፡ ኣነኸ እንተሞይተ ናባይ እየ ዝኸይድ፡ እዚ ሰብ ከይዱ ኣሎ፡ ኢላ እየ ዝሓሰብ። ሽዑ መዓልቲ ግን ኩሉ እቲ ፍርሃት ካብ ልባይ ወጸኡ፡ ሰላም መሊአ፡ መንግስቲ ኣምላኽ ከም ዝኣቱ ርግጸኛ ኮይነ። ሽዑ ካብቲ ዝነበርኩዎ ንደገ ወጸኦ ንሰማይ እናጠመትኩ፤ ጌይታ ዋላ ሎሚ እንተ መጸእካ ኣይፈርህን እየ፡ ከም ዝተቐበልካኒ ተረዲኡኒ ኣሎ፡ ኢላ። ብእምነት ከም ዝጸደቐኩ ተረዲኡኒ ኣሎ፡ ስለዚ ዋላ ሎሚ ምጸእ፡ ኢላ ሽዑ። ኣብ ውሽጢይ ከምኡ ስለ እተሰማዓኒ እየ። ኣብ መልእኽቲ ሮሜ ድማ፡ ውሉድ ኣምላኽ ምዃንና እቲ መንፈስ ምስ መንፈስና ኮይኑ እየ ዝምስከር፡ ዝብል ጥቕሲ ኸኣ ረኺብ፡ ሽዑ መንፈስይ ከአ ናይ ሓቂ እየ መስኪሩለይ። ሽዑ ሰላም ረኺብ ማለት እየ፡ ምስ ኣምላኽ ሰላም ረኺብ።

ሕቶ፡ ሓራይ፡ ካብ ሽዑ ህይወትኪ ብኸመይ ከዓቢ ጀመሩ፡ ብኸመይ ከ ንእግዚአብሄር ከተገልግልዮ ጀመርኪ፡

ሕርይቲ፡ ሕራይ፡ ኣነ ካብ መጀመርታ ምንባብ ይፈቱ እየ ነይረ። ኣዝየ እየ ዘንብብ፡ ዋላ ካብ ቄልዓይ ኣትሒዞ ምንባብ እየ ዝፈቱ። ሽዑ ኸኣ ኣብ ኤስ. ኣይ. ኤም ስለ ዝሰርሕ ዝነበርኩ ኣብቲ ናቶም ቤተ መጽሓፍቲ፡ ወሲደ የንብብ ነይረ። መጽሓፍ ቅዱስ ትግርኛን ኢንግሊሽን እናወዳደርኩ የንብብ። ዝኾነ መጽሓፍ ረኺብ፡ ሰርሐይ ወድኦ ኣብታ ዕረፍቲ ጊዜይ፡ የንብብ። ኣምላኽ ከአ እናመሃረኒ መጸኢ ማለት እየ። ንዓይ ዘዕብየኒ ሰብ፡ ዝምህረኒ ሰብ ብዙሕ ኣይነበረን። ሽዑ ናይ ትግርኛ ተጀመሩ፡ ቁሩብ ሕብረት ኔሩና፡ ግን እዚ ኢልካ ኣብኡ ተማሂረ ዝብሎ ኣይዝከረንን። ግን ንኣምላኽ ብግለይ ከረኽብ ካብ ምድላይ፡ ከምኡውን ካብ ምንባብ ንእግዚአብሄር ካብ ምድላይ እየ። ድሓር ምድሓን ምስተረድኣኒ ድማ፡ እቲ ዝዓበኹሉ ኣተዓባብያ ብግብሪ ከጸድቆ እናተማሃርኩ ስለዝዓበኹ፡ ከማይ ተስፋ ዝቐረጸ ሰብ ይህሉ ኢላ ስለ ዝሓሰብኩ፡ ብእምነት እየ እኮ ዝጽደቐ እናበልኩ። ብሕልፊ ከም ደቂ ኸነሻ፡ ኩሎም ከማይ ርድኢት ኣለዎም ኢላ ስለ ዝሓሰብ ዝነበርኩ፡ ድሓር ግን ከም ዘይኮነ ርኤዮ ማለት እየ። ምድሓን ዝተረድኡም ውን ኣለዉ። ግን ከምቲ ናተይ ምርዳእ ዘለዎ ስለ ዝመስለኒ ዝነበረ፡ ንኹሉ ሰብ ብእምነት እየ ዝጽደቐ እናበልኩ፡ መጽሓፍ ቅዱስ ከከፊተ እየ ዝርእየ። ስለዚ እቲ ኣገልግሎት፡ ክጅምር ኢላ ዘይኮንኩስ እቲ ኣብ ውሽጢይ ዘሎ ብርሃን ንኸልኦት ከካፍል ኢላ እየ፡ ጀመረ። ስለዚ ኸምኡ ኢላ እየ ኣገልግሎት ጀመረ።

ሕቶ፡ ከምእንፈልጦ፡ እዚ ናይ ዓዲ ዓረብ ኣገልግሎት፡ ንህይወት ክትገልጽ ከቢድ እየ። ኣብቲ ኣብ ዓዲ ዓረብ ኣብ ዝነበርኩሉ ጊዜ እቲ ህይወት ከመይ ይቐጽል ነይሩ፡
ይቐጽል . . .

ሲልቨስተር ስታሎን - Rambo

ራምቦ



ሲልቨስተር ስታሎን 1946 አብ ከተማ ኒውዮርክ ተወለዱ። አሜሪካዊ ፊልም ዓያዩ ድማ እዩ። ስራሕ ናይ አቦኡ ቀምቃማይን ስነጽባቕን ነይሩ። አቦኡ አብ ኢጣልያ እዩ ተወለዱ። ግናኸ ናብ አሜሪካ ብ1930 ተሰዲዱ። አብኡ ከአ ቤት ትምህርቲ ስነ ጽባቕ ከፊቱ። አዲኡ ኸአ ሳዕሳዊትን፡ አብ ጉስጢ ደቀንስትዮ ተዋዕዋዕን ነይራ። አዲኡ ፍርቂ ፈረንሳዊት ፍርቂ ከአ አይሁዳዊት እያ ነይራ። አዲኡ ንሲልቨስተር ክትሓርስ ከላ፡ ዘይግባእ ዓይነት መሳርሒ መሕረሲ ስለእተጠቐማ፡ አብ ገጹ አብ ከባቢ አፉን መንከሶን ፓራላይዝ ነይሩ። ወዲ አርባዕተ ዓመት ምስ ኮነ አዲኡ ናብ ቤት ትምህርቲ ሳዕሳዊት ትወስዶ ነይራ።

አብ 1970፡ ንሲልቨስተር ስድራኡ አብ 1954 ተፋቲሖም። በዚ ኸአ ሲልቨስተር አብ ትምህርቱ አዝዩ ትሑት ነጥቢ አምጽኦ። ብዝወረዶ ሽግር፡ ብስእነት ዝኣከል አብ ዘይፈትዎ ዓይነት ፊልም ድማ ንመጀመርታ ጊዜ ዓየዩ። ክልተ ሚእቲ ዶላር ከአ ተኸፍለ። በዚ ኸአ ብዙሕ ነቕፊታ መጽ፤ ኣነ ፈትዮ አይኮንኩን ከምዚ ፊልም ስራሕ፡ ብሰሪ ተስፋ ምቕራጽን ቤት ምስኣንን እየ ተገዲዶ ሰራሐዮ፡ በለ።

ብድሕርዚ ሲልቨስተር፡ በቲ አብ ሆሊ ዉድ ዝዓየዮ ዕዮ ፊልም ኣክሸን፡ ድርሰት፡ ፊልም ዳይሬክተር፡ አብ ዓለም ግኑን ስም ኣለዎ። አብተን ተኸታተልቲ ፊልምታት ራምቦ ዝዓየየለን፡ 1982 ከሳብ 2008፡ ወተሃደር ጆን ራምቦ ኮይኑ ተዋሲኡ። ብእኣን ድማ ብራምቦ ዝብል ስያመ ተፈልጠ። አብተን ሮኪ ዝብላ ኣርባዕተ ተኸተታልቲ ፊልምታት (1976- 2015) አብ መላእ ዓለም ስሙ ኣዝዩ ግኑን ኮነ።

ናይ ሲልቨስተር ፊልምታት ሮኪ አብ ቤተ መዘክር ስሚዝሶኒያን፡ አብ ቤተ መዘክር ፊላደልፊያ ሚዝዮም ኦፍ ኣርት፡ አብ ቀንዲ ስፍራ ይርከቡ።

ሲልቨስተር አብ 1977 ስለተን ሮኪ ዝብላ ፊልምታቱ አብ ኣካዳሚ ሰልማት ከሰየም ከኢሉ። አብ ዘመናዊ ታሪኽ ዓለም፡ ክልተ ሰባት ጥራይ እዮም ነዚ ሰልማት ዝበቐዑ፡ ቻርለስ ቻፕሊን ከምኡ ውን ኣርሶን ዌልስ፡ ሲልቨስተር ከአ ምስዚኣቶም ሳልሳዮም ኮይኑ ከሰራዕ በቂዑ።

ብድሕርዚ ሲልቨስተር ብዙሕ ንኣሸቱ ፊልምታት ሰርሖ። አብ 1975፡ ሲልቨስተር ናይ ሙሓመድ ዓሊ ኣክሸን ፊልም ተዓዘበ። በታ ምሽት እቲኣ ናብ ቤቱ ከይዱ፡ ሓንቲ ስክሪፕት ክጽሕፍ ጀመረ፡ ድሕሪ ሰለስተ



ተኸታተልቲ መዓልቲ ከአ ወድኦ። ሓደ ሮበርት ሬድፎርድ ዝተባህለ ከአ ነታ ድርሰት ብ350,000 ዶላር ከገዝኣልካ በሎ። ንሱ ግና፤ ኣነ እንተዘይተዋሲኦ አብታ ፊልም፡ አይከውንን እዩ፡ በሎ። በዚ ተሰማሚዖም፡ ሲልቨስተር ከም ሮኪ ዝብል ስያመ ሒዙ ተዋሰኦ። በዚ ኸአ ንዓሰርተ ናይ ኣካዳሚ ኣዋርድስ ተሰለመ። ዝበለጸ ፊልም ኣክተር፡ ዝበልጸት ንጸረ ስኢሊ ዘለዋ፡ ተባሂሉ ከአ፡ ተናእደ። (1976)።

ድሕሪ ዓወት ናይ ሮኪ፡ ገለ ፊልምታት ድሕሪ ምስራሕ፡ ናብ ቬትናም ከበጽሖ ዝኸደ ሰብ ብምዃን ከም ጆን ራምቦ ኮይኑ፡ ናይ ውግእ ኣክሸን ፊልም፡ ፈርሰት ብላድ First Blood (1982) ዓየዩ። አብ በክስ ኦፊስ ከአ ዓቢ ዓለማዊ ዓወት ኣመዝገበ። ብድሕርዚ፡ ሰልስተ ፊልምታት ራምቦ፡ First blood part II (1985)፡ ራምቦ III (1988)፡ ራምቦ (2008)፡ ኣስዓብ፡ ብተወሳኺ፡ Rocky III (1982)፡ Rocky IV (1985)።

አብ 2010፡ The Expendables ዝብል ኣርእስቲ ዝሓዘት ፊልም፡ ሲልቨስተር ፊልም ዓያዩን፡ ዳይሬክተርን፡ ደራሲን ብምዃን ኣቕረበ። አብታ ፊልም ብዙሓት ፍሉጣት ተዋሳኢቲ ውን ተሳተፉ። እታ ፊልም ዘእተወቶ እትዋት፡ አብ ጅማሬኣ ጥራይ US \$ 34,825, 135። ብድሕርዚ ዘእተወቶ እትዋት ብዙሕ እዩ። እዛ ፊልም ካልኣይ ከፋላ ድማ ብተመሳሳሊ ሰዓበት፡ ሳልሳይ ከፋላ ውን አብ 2014 ወጸት። ካልኣ ሲልቨስተር ዝሰርሖ ፊልምታትን ዝደረፎ ደርፍን ዝሓፈሶ ዓወታትን፡ ኣብዚ ከንጠቐሶ ግዜን ቦታን ከሓጽረና እዩ።

አብ ህይወት ብዙሒ ገንዘብ ኮነ ህቡብነት፡ ኩሉ እዚ ንህይወት ከዕርፋ ወይ ሰላም ክኸነላ ኣይክእልን እዩ። አብዛ ዓለም ህይወት ሰብ ዕረፍቲ እትረክብ፡ ውሽጣዊ ሰላም ዝኸነላ፡ ነቲ ምእንትኣ ዝምተ ክርስቶስ የሱስ ምስ እትረክብ ጥራይ እዩ። ጐይታ የሱስ ከምዚ ኢሉ፤ ዓለም ትሓልፍ እያ፡ ፍትወታ ኸኣ፡ እቲ ንፍቓድ ኣምላኽ ዚገብር ግና ንዘለኣለም ይነብር። 1ዮሃ 2፡17። ንፍቓድ ኣምላኽ ምግባርን ምንባርን እዩ ህይወት ዝህበካ፡ ፍቓድ ኣምላኽ ከአ ንወዱ የሱስ ክርስቶስ ከም ናይ ግሊ መድሓኒኽ ጌርካ ምቕባል እዩ። ንእኡ ከአ ምስዓብ እዩ፡ አብ ዓለምን አብታ እትመጽእ ምድርን ዕረፍቲ ዝህበና።

ስለዝኸነ፡ ሲልቨስተር ስታሎን - ራምቦ - ከአ፡ እቲ ኹሉ ህቡብነቱ፡ ዓወቱ፡ ሃብቱ፡ ምሉእ ሰላምን ዕረፍትን ክኸነሉ ኣይክእልን። ሰልስተ ሳዕ ተመርዕዩ፡ ጓሉ ሕምምቲ ተወሊዳ፡ ቦኹሩ ወዱ ብሕማም ልቢ ሞይቱ። ዓወታት ሆሊ-ዉድ ፡ ንናይ ውሽጡ ሕቶ ህይወት፡ ክምልስ ኣይክእልን እዩ። ስለዚ ሲልቨስተር ስታሎን፡ አብ 2006 “ህይወተይ ጠፊኦ” ክብል ገለጸ። ጸኒሑ ከኣ፤ ናብ ኢድ ኣምላኽ ምውካል ይሓይሽ፡ ኢሉ ነበረ። አብ 2010 ከኣ፤ ኣነ መንፈሳዊ እዩ፡ ክብል ገሊጹ። ሕጂ ከአ አብዚ ቀረባ ጊዜ ከአ ነታ ሮኪ እትብል ፊልም ቅድሚ ምውጻኡ፡ ሲልቨስተር - ራምቦ አብ ዝገበሮ ቃለ መሕተት፤ “ኣነ ህይወተይ ንጐይታ የሱስ ተማሪኽ ኣለኹ፡ ምስቶም ሰዓብቱ ከአ ክኸውን እየ ዝደሊ፡ ክገልግሎ ከአ ድሉው እየ ክብል ገሊጹ። ካብ ኩሉ ኣጽዋር ውግእ ዓለም፡ እቲ ዝሓየለ ኣጽዋር ፍቕሪ መስቀል የሱስ እዩ።

አብዛ ዓለም እንነበረላ ጊዜ ሓጻር እያ፡ ኩልና ከአ መወትቲ ኢና እም፡ በቲ ምእንታና ዝተሰቀየን ዝሞተን ክርስቶስ የሱስ ግና ናይ ዘለኣለም ህይወት ንረክብ ኢና። “ኣቱም ኩልኹም እትጽዕሩን ጸር ዝኸበደኩምን፡ ኣነ ኸዕርፈኩም ናባይ ንዑ። ኣነ ለዋህ እዩ፡ ልበይውን ትሑት፡ ኣርዑተይ ፈኩኹ፡ ጸረይውን ቀሊል እዩ እም፡ ኣርዑተይ ጸሩ ኸባይውን ተምሁሩ፡ ንነፍስኹም ከአ ዕረፍቲ ኸትረኽቡ ኢኹም።” ማቴ.11፡28-30።

--ሻሎም--

ልሳት	ጥሪ	ለካቲት	መጋቢት	ሚያዝያ	ግንቦት	ሰኞ
1	ዘፍ-1-3	ዘሌ-4-6	ዘፄ-25-27	7-9	ዘከ-25-27	እየ-19-21
2	4-7	7-9	28-30	10-12	28-29	22-24
3	8-10	10-12	31-34	13-15	2ዘፍ-1-3	25-27
4	11-13	13-15	እያ-1-3	16-18	4-6	28-30
5	14-16	16-18	4-6	19-21	7-9	31-33
6	17-19	19-21	7-9	22-24	10-12	34-36
7	20-22	22-24	10-12	17-1-3	13-15	37-39
8	23-24	25-27	13-15	4-6	16-18	40-42
9	25-27	ዘሀ-1-3	16-18	7-8	19-21	መዝ-1-6
10	28-29	4-6	19-21	9-11	22-24	7-12
11	30-32	7-9	22-24	12-14	25-26	13-18
12	33-35	10-12	መሐ-1-3	15-17	27-29	19-24
13	36-38	13-15	4-6	18-20	30-31	25-30
14	39-41	16-18	7-9	21-22	32-34	31-36
15	42-44	19-21	10-12	27-1-3	35-36	37-42
16	45-46	22-24	13-15	4-6	እዝ-1-3	43-48
17	47-50	25-27	16-18	7-9	4-6	49-54
18	ዘአ-1-3	28-30	19-21	10-12	7-10	55-59
19	4-6	31-33	ፋት-1-4	13-15	10-13	60-63
20	7-9	34-36	14-መ-1-3	16-18	4-6	64-69
21	10-12	ዘሰ-1-3	4-6	19-21	7-9	70-75
22	13-15	4-6	7-9	22-25	10-13	76-81
23	16-18	7-9	10-12	1ዘፍ-1-3	እሰ-1-3	82-87
24	19-21	10-12	13-15	4-6	4-6	88-93
25	22-24	13-15	16-18	7-9	7-10	94-96
26	25-27	16-18	19-21	10-12	እየ-1-3	97-99
27	28-30	19-21	22-24	13-15	4-6	100-103
28	31-33	22-24	25-27	16-18	7-9	104-106
29	34-36	-	28-31	19-21	10-12	107-109
30	37-40	-	24-መ-1-3	22-24	13-15	110-112
31	ዘሌ-1-3	-	4-6	-	16-18	-

ልሳት	ሓምሌ	ነሐሴ	መስከረም	ጥቅምት	ሕዳር	ታሕሳስ
1	መዝ-11-18	እሰ-25-27	ደጉ-1-3	እየ-7-9	ሱቃ-10-12	ገላ-1-3
2	11-9	28-30	4-5	እብድያ	13-15	4-6
3	120-125	31-33	ሀዝ-1-3	የኖ-1-4	16-18	እሌ-1-3
4	126-131	34-36	4-6	ሚከ-1-3	19-21	4-6
5	132-137	37-39	7-9	4-7	22-24	ፈሊ-1-4
6	138-143	40-42	10-12	ኖሆ-1-3	የሃ-1-3	ፄሱ-1-4
7	144-150	43-45	13-15	እጎ-1-3	4-6	1ተሰ-1-3
8	መሐ-1-3	46-48	16-18	ጸፎ-1-3	7-9	1ጢ-መ-1-3
9	4-6	49-51	19-21	ሃጌ-1-2	10-12	4-6
10	7-9	52-54	22-24	ዘከ-1-3	13-15	2ጢ-መ-1-4
11	10-12	55-57	25-27	4-6	16-18	ፒቶ-1-4
12	13-15	58-60	28-30	7-10	19-21	ፈል-መግ
13	16-18	61-63	31-33	11-14	ግሰ-1-3	እብ-1-3
14	19-21	64-66	34-36	መዝ-1-4	4-6	4-6
15	22-27	እር-1-3	37-39	ማፅ-1-3	7-9	7-10
16	28-31	4-6	40-42	4-6	10-12	11-13
17	መዝ-1-3	7-9	43-45	7-9	13-15	ያሐ-1-5
18	4-6	10-12	46-48	10-12	16-18	1ጸ-መ-1-5
19	7-9	13-15	47-1-3	13-15	19-21	2ጸ-መ-1-3
20	10-12	16-18	4-6	16-18	22-24	1የሃ-1-5
21	መሃ-1-3	19-21	7-9	19-21	25-28	2የሃ
22	4-6	22-24	10-12	22-24	ፎ-መ-1-3	3የሃ
23	7-8	25-27	ሀሰ-1-3	25-28	4-6	ይሀዳ
24	እሰ-1-3	28-30	4-6	ማር-1-3	7-9	ፈላ-1-3
25	4-6	31-33	7-9	4-6	10-12	4-6
26	7-9	34-36	10-12	7-9	13-16	7-9
27	10-12	37-39	13-14	10-12	1ፄረ-1-3	10-12
28	13-15	40-42	የሐ-1-3	13-16	4-6	13-15
29	16-18	43-45	እየ-1-3	ሱቃ-1-3	7-9	16-18
30	19-21	46-49	4-6	4-6	10-13	19-22
31	22-24	50-52	-	7-9	-	የጳውሎስ ምስክር ዕቅድ